

கலைஞர்
100
1924 - 2024

மூரசலி

Murasoli



www.murasoli.in

நிறுவனர் : கலைஞர் மு. கருணாநிதி



murasolidaily@gmail.com

தொடக்கம்: 10.8.1942 - முரசு: 83 - ஒலி: 167 - திருவள்ளூர் ஆண்டு 2056 - தை 14 - திங்கள்/கிழமை 27 ஜனவரி 2025 - சென்னை 16 + 8 பக்கங்கள் Established: 10.8.1942 - Volume: 83 - Issue 167 - Thiruvalluvar Year - 2056 - Thai 14 - Monday 27 January 2025 - Chennai 16 + 8 Pages ₹ 5.00

ஒன்றிய அரசின் ரத்துக்கு நம்முடைய அழுத்தமே அடிப்படைக் காரணம்!

டங்ஸ்டன் ரத்து: இது அனைவருக்குமான வெற்றி!

மதுரை, ஜன. 27 -

“டங்ஸ்டன் சுரங்க ரத்துக்கு நம்முடைய அழுத்தமே அடிப்படைக் காரணம்” என்றும் “இது அனைவருக்குமான வெற்றி” என்றும் முதல்வர் மு. க. ஸ்டாலின் அவர்கள் மதுரை மாவட்டம் அரிட்டாபட்டியில் மக்கள் அளித்த வரவேற்புக்கு நன்றி தெரிவித்து உரையாற்றும் போது கூறினார்.

டங்ஸ்டன் சுரங்கம் அமைப்பதற்கான ஏல உரிமையை ரத்து செய்ய ஒன்றிய அரசை வலியுறுத்தி உறுதியான நடவடிக்கைகளை மேற்கொண்ட முதல்வர் மு. க. ஸ்டாலின் அவர்களுக்கு மதுரை மாவட்டம், அரிட்டாபட்டி, வள்ளாலப்பட்டி உள்ளிட்ட சுற்றுவட்டார கிராமங்களைச் சேர்ந்த பொதுமக்கள் நன்றி தெரிவித்தனர்.

மதுரை மாவட்டம், அரிட்டாபட்டியில் டங்ஸ்டன் சுரங்கம் அமையவுள்ளதாகவும், அதற்கான ஏல உரிமை ‘இந்துஸ் தான் ஜிங்க் லிமிடெட்’ நிறுவனத்திற்கு வழங்கப்பட்டுள்ளதாகவும் ஒன்றிய அரசு அறிவித்தது. அதற்கு தமிழ்நாடு அரசும், அப்பகுதி கிராம மக்களும், சுற்றுச்சூழல் ஆர்வலர்களும் எதிர்ப்புத் தெரிவித்தனர். “இத்திட்டம் நடைமுறைக்கு வந்தால் பல்லாயிரப் பெருக்க பாரம்பரியத் தலமாக அறிவிக்கப்பட்டுள்ள அரிட்டாபட்டி பாதிகப்படும்” என்று, மதுரை மாவட்டத்தில் பல்வேறு அமைப்பினரும் போராட்டங்களில் ஈடுபட்டனர்.

சட்டப்பேரவையில் முதல்வர் தெரிவித்த உறுதியான கருத்து!

அதன் தொடர்ச்சியாக, தமிழ்நாடு சட்டமன்றப் பேரவையில் 9.12.2024 அன்று - மதுரை மாவட்டம், மேலூர் வட்டம், நாயக்கப்பட்டி கிராமத்தில் ‘இந்துஸ்தான் ஜிங்க் லிமிடெட்’ நிறுவனத்திற்கு வழங்கப்பட்ட டங்ஸ்டன் சுரங்க உரிமத்தை உடனடியாக ரத்து செய்திடவும், மாநில அரசுகளின் அனுமதியின்றி எந்தச் சுரங்க உரிமத்தையும் வழங்கக் கூடாது என்றும் ஒன்றிய அரசை வலியுறுத்தி ‘அரசினர் தனித் தீர்மானம்’ கொண்டுவரப்பட்டது.

இந்தத் தனித் தீர்மானத்தின் மீதான

அரிட்டாபட்டி நன்றியறிவிப்புக் கூட்டத்தில் முதலமைச்சர் மு.க.ஸ்டாலின் உரை!



டங்ஸ்டன் சுரங்கம் அமைப்பதற்கான ஏல உரிமையை இரத்து செய்ய ஒன்றிய அரசை வலியுறுத்தி, திட்டத்தை இரத்து செய்ய உறுதியான நடவடிக்கை எடுத்தமைக்காக மதுரை மாவட்டம், வள்ளாலப்பட்டி கிராம மக்கள் சார்பில் தமிழ்நாடு முதலமைச்சர் மு. க. ஸ்டாலின் அவர்களுக்கு நேற்று (26.1.2025) நடைபெற்ற நன்றி தெரிவிக்கும் நிகழ்ச்சியில், முதலமைச்சர் அவர்கள் அக்கிராம மக்களிடையே ஏற்புரையாற்றினார். இந்த நிகழ்ச்சியில், ஊரக வளர்ச்சித் துறை அமைச்சர் இ. பெரியசாமி, வருவாய் மற்றும் போர்டு மேலாண்மைத் துறை அமைச்சர் கே.கே.எஸ்.எஸ்.ஆர். ராமச்சந்திரன், கூட்டுறவுத் துறை அமைச்சர் கே.ஆர். பெரியசுப்பன், உணவு மற்றும் உணவுப் பொருள் வழங்கல் துறை அமைச்சர் அர. சக்கரபாணி, வணிகவரி மற்றும் பதிவுத் துறை அமைச்சர் பி.மூர்த்தி, தகவல் தொழில்நுட்பவியல் மற்றும் டிஜிட்டல் சேவைகள் துறை அமைச்சர் முனைவர் புழனிவேல் தியாகராஜன், சட்டமன்ற உறுப்பினர்கள், மதுரை மாவட்ட ஆட்சித் தலைவர் திருமதி. எம்.எஸ். சங்கீதா, இ.ஆ.ப., மற்றும் அரசு உயர் அலுவலர்கள் கலந்து கொண்டனர்.

விவாதத்தின்போது, முதலமைச்சர் அவர்கள், “எந்தக் காரணத்தைக் கொண்டும் தமிழ்நாட்டிற்குள் ஒன்றிய அரசால் போடப்படக்கூடிய இந்தத் திட்டம், நிச்சயம் வரக்கூடிய வாய்ப்பு இருக்காது. அதைத் தடுத்து நிறுத்துவோம். அப்படி ஒரு சூழல் வந்தால் முதலமைச்சர் பொறுப்பில் இருக்க மாட்டேன்” என்று தெரிவித்தார்.

அரசினர் தீர்மானம்!

ஒன்றிய அரசு பணிநீத்து!

டங்ஸ்டன் சுரங்கம் அமைப்பதற்கு எதிராக சட்டப்பேரவையில் ஒருமனதாகத் தீர்மானம் நிறைவேற்றப்பட்டு, ஒன்றிய அரசிற்கு அனுப்பி வைக்கப்பட்டது. அதனைத் தொடர்ந்து மக்களின் உணர்வுக்கும், மாநில அரசின் உறுதிக்கும் ஒன்றிய அரசு பணிநீத்து, டங்ஸ்டன் சுரங்க ஏலத்தை ரத்து செய்து அறிவிப்பு வெளியிட்டது.

முதல்வரைச் சந்தித்து மக்கள் நன்றி!

டங்ஸ்டன் சுரங்கம் அமைப்பதற்கான ஏல உரிமையை ரத்து செய்ய ஒன்றிய அரசை வலியுறுத்தி உறுதியான நடவடிக்கைகளை மேற்கொண்டு இத்திட்டம் ரத்து செய்யப்படக் காரணமாக இருந்த முதலமைச்சர் அவர்களை நேற்று முன்தினம் (25.1.2024) தலைமைச் செயலகத்தில் மதுரை மாவட்டம், மேலூர் வட்டம் - அரிட்டாபட்டி, வள்ளாலப்பட்டி, கிடாரிப்பட்டி, நரசிங்கம் பட்டி, நாயக்கர் பட்டி, செட்டியாரப்பட்டி, தெற்கு தெரு, மீனாட்சிபுரம், மாங்குளம் உள்ளிட்ட பகுதிகளைச் சார்ந்த பொதுமக்கள் சந்தித்து, தங்களது மனமார்ந்த நன்றியினைத் தெரிவித்துக் கொண்டனர்.

முதல்வர் அவர்கள் நேற்றைய தினம் (26.1.2025) குடியரசு நாள் விழா முடி

வற்ற பின்னர் சென்னையிலிருந்து மதுரைக்குப் புறப்பட்டுச் சென்றார். மதுரையிலிருந்து அரிட்டாபட்டிக்குச் சென்ற முதலமைச்சர் அவர்களுக்கு வழிநெடுகிலும் பொதுமக்கள் உற்சாக வரவேற்பு அளித்தனர். அப்போது பொதுமக்கள் அளித்த கோரிக்கை மனுக்களைப் பெற்றுக் கொண்ட முதலமைச்சர் அவர்கள், தன்னை வரவேற்கக் காத்திருந்த பொதுமக்களில் தம்பதியர் ஒருவரின் ஆண் குழந்தைக்கு “வெற்றி” என்றும், மற்றொரு தம்பதியரின் பெண் குழந்தைக்கு “திராவிடச் செல்வி” என்றும் பெயர் சூட்டினார்.

முதன்முறையாக அரிட்டாபட்டி கிராமத்திற்குச் சென்ற முதலமைச்சர் அவர்களுக்கு அக்கிராம முக்கியப் பிரமுகர்கள் பொன்னாடை அணிவித்து, உற்சாக வரவேற்பு அளித்தனர்.

டங்ஸ்டன் சுரங்கம் அமைப்பதற்கான ஏல உரிமையை ரத்து செய்ய ஒன்றிய அரசை வலியுறுத்தி, திட்டத்தை ரத்து செய்ய உறுதியான நடவடிக்கை எடுத்தமைக்காக கிராம மக்கள் தங்களது நெஞ்சார்ந்த நன்றியினை முதலமைச்சர் அவர்களுக்குத் தெரிவித்துக் கொண்டனர்.

மக்கள் மத்தியில்

முதல்வர் உரை!

அப்போது முதல்வர் அவர்கள் அக்கிராம மக்கள் மத்தியில் ஆற்றிய உரை வருமாறு :-

நான் திடீரென்று வந்ததற்குக் காரணம்



உங்கள் எல்லோருக்கும் தெரியும். நேற்றைக்கு அமைச்சர் மூர்த்தி தலைமையில், அரிட்டாபட்டி பகுதியைச் சுற்றியிருக்கக்கூடிய மக்கள், அந்தப் பகுதியில் உள்ள பெரியவர்கள் எல்லாம் ஒன்றுசேர்ந்து நேற்றைக்கு என்னை தலைமைச் செயலகத்தில் சந்தித்தார்கள்.

டங்ஸ்டன் சுரங்கம் திட்டம் முழுமையாக ரத்து செய்யப்பட்டிருக்கிறது என்று ஒன்றிய அரசால் அறிவிக்கப் பட்டிருக்கிறது. ஒன்றிய அரசால் அறிவிக்கப்பட்டதற்கு எப்படிப்பட்ட அழுத்தத்தை இந்த வட்டாரத்தில் இருக்கக்கூடிய மக்கள் தந்தார்கள் என்பதெல்லாம் உங்களுக்கு நன்றாகத் தெரியும். அதை உணர்ந்து உங்களால் உருவாக்கப்பட்ட திராவிட மாடல் ஆட்சி, அதாவது உங்களுடைய நம்பிக்கையைப் பெற்றிருக்கக்கூடிய உங்களில் ஒருவனாக இருக்கக்கூடிய இந்த ‘முத்துவேல் கருணாநிதி ஸ்டாலினுடைய’ ஆட்சியில், நாடாளுமன்றத்தில் நம்முடைய கூட்டணியில் உள்ள எம்.பி.க்கள் எல்லோரும் பேசி, அதற்குப் பிறகு சட்டமன்றத்தில் தீர்மானமாக நிறைவேற்றி அது இன்றைக்கு நாம் நினைத்ததுபோல வெற்றியடைந்திருக்கிறது. அந்தத் தீர்மானத்தை நிறைவேற்றுகின்ற நேரத்தில், அது அ.தி.மு.க.வாக இருந்தாலும் சரி, இந்திய கம்யூனிஸ்ட், மார்க்சிஸ்ட் கட்சி, பாட்டாளி மக்கள் கட்சி, விடுதலைச் சிறுத்தைகள், இந்திய முஸ்லீம் லீக் போன்ற எல்லாக் கட்சிகளும் சட்டமன்றத்தில் ஒன்று சேர்ந்து அந்தத் தீர்மானத்தை ஏகமனதாக நிறைவேற்றிக் கொடுத்தார்கள். அப்படி நிறைவேற்றிக் கொடுத்த நேரத்தில் நான் தெளிவாக சொன்னேன்.

“மக்களால் இன்றைக்கு ஆட்சியில் இருக்கக்கூடிய நான் இந்த முதலமைச்சர் பொறுப்பில் இருக்கின்றவரைக்கும் நிச்சயமாக டங்ஸ்டன் திட்டம் வராது. அதைப் பற்றி மக்கள் கவலைப்பட வேண்டிய அவசியமில்லை” என்பதை நான் அழுத்தந்திருத்ததாக எடுத்துச் சொன்னேன்.

மக்களுக்குத்தான்

நன்றி சொல்ல வேண்டும்!

அதுமாட்டுமல்ல, அப்படி ஒருவேளை வரக்கூடிய சூழ்நிலை ஏற்பட்டால், நான் முதலமைச்சர் பதவியில் இருக்கமாட்டேன் என்று அதையும் சொன்னேன். ஆனால், அதற்காக நேற்றைக்கு என்னைச் சந்தித்த இந்தப் பகுதியில் உள்ள பெரியவர்கள் எல்லாம் பாராட்டு நிகழ்ச்சி நடத்தவேண்டும்.

உங்களுக்கு நன்றி சொல்லவேண்டும் என்று அழைத்தார்கள். உள்ளபடி எனக்கு பாராட்டுச் சொல்வதைவிட, நன்றி சொல்வதைவிட உங்களுக்குத்தான் நான் நன்றி சொல்லவேண்டும்; உங்களுக்குத் தான் பாராட்டுச் சொல்லவேண்டும்.

தொடர்ச்சி 4 - ஆம் பக்கம்

டங்ஸ்டன் திட்டத்தை எதிர்த்துப் போராட்டம் நடத்திய

பொதுமக்கள் மீதான அனைத்து வழக்குகளும் திரும்பப் பெறப்படும்!

சென்னை, ஜன. 27 -

“டங்ஸ்டன் திட்டத்தை எதிர்த்துப் போராட்டம் நடத்திய பொதுமக்கள் மீது போடப்பட்ட வழக்குகள் அனைத்தும் திரும்பப் பெறப்படும்” என்று முதலமைச்சர் மு. க. ஸ்டாலின் அவர்கள் அறிவித்துள்ளார்.

இது குறித்து தமிழ்நாடு அரசு வெளியிட்டுள்ள செய்திக்குறிப்பு வருமாறு:-

மதுரை மாவட்டம் மேலூர் பகுதியில் உள்ள அரிட்டாபட்டி கிராமத்தை சுற்றியுள்ள பகுதிகளில் டங்ஸ்டன் சுரங்கம் அமைப்பதற்கான உரிமையை ஒன்றிய அரசு வழங்கியதை எதிர்த்து அப்பகுதி மக்கள் போராட்டம் நடத்தினர். தமிழ்நாடு அரசு பலமுறை எதிர்ப்பு தெரிவித்தும், ஒன்றிய அரசால் கொண்டு வரப்பட்ட இந்தத் திட்டத்தை செயல்படுத்தி தமிழ்நாடு அரசு ஒரு

முதல்வர் மு.க.ஸ்டாலின் அறிவிப்பு!

போதும் அனுமதிக்காது என்று உறுதி அளித்து, இந்த திட்டத்தை உடனடியாகக் கைவிட வேண்டும் என்று பிரதமரை வலியுறுத்தி முதலமைச்சர் அவர்கள் கடிதம் எழுதினார்.

மேலும் இந்தத் திட்டத்தை ஒன்றிய அரசு கைவிட வேண்டும் என்று ஒருமனதாகத் தமிழ்நாடு சட்டமன்றப் பேரவையில் 09.12.2024 அன்று ஒரு சிறப்பு தீர்மானமும் நிறைவேற்றப்பட்டது. மக்களின் உணர்வுக்கும் தமிழ்நாடு அரசின் உறுதிக்கும் கிடைத்த வெற்றியாக, இந்த திட்டத்தை ஒன்றிய அரசு கைவிட்டுள்ளது.

இந்த டங்ஸ்டன் சுரங்கத் திட்டத்தை

எதிர்த்து போராட்டத்தில் ஈடுபட்ட பொதுமக்கள் மீது காவல்துறையினரால் பதிவு செய்யப்பட்ட வழக்குகள் அனைத்தும் திரும்பப் பெறப்படும் என்று முதலமைச்சர் அவர்கள் உறுதி அளித்தார்.

இதன்படி, இந்த போராட்டத்தில் ஈடுபட்ட 11,608 பொதுமக்கள் மீது மதுரை நகரம் தல்லாகுளம் மற்றும் மேலூர் காவல் நிலையங்களில் பாரதிய நியாய சங்கீதா சட்டம் 2023 ன் கீழ் 3 பிரிவுகளில் பதிவு செய்யப்பட்ட 4 குற்ற வழக்குகளும் இன்று திரும்பப் பெறப்பட்டுள்ளன.

இவ்வாறு தமிழ்நாடு அரசின் செய்திக்குறிப்பில் கூறப்பட்டுள்ளது.

76வது குடியரசு தின விழா: சென்னையில் கோலாகலம்!

முதல்வர் மு.க.ஸ்டாலின் முன்னிலையில் ஆளுநர் தேசியக் கொடியை ஏற்றி வைத்தார்!

3-ம் பக்கம்